

**QORTI CIVILI
PRIM' AWLA**

**ONOR. MHALLEF
JACQUELINE PADOVANI GRIMA LL.D. LL.M. (IMLI)**

Seduta ta' Nhar t-Tnejn 11 ta' Gunju 2018

Rikors Numru : 84/2018 JPG

Kawza Numru : 19

**BNF Bank plc gja Banif Bank
(Malta)plc C41030**

Vs

**Comprod Group Ltd. C28020,
Roderick Falzon K.I numru
328877M u Natasha Falzon K.I
numru 193480M**

Il-Qorti ,

Rat ir-rikors tal-kumpanija BNF Bank plc gja' Banif Bank (Malta) plc, datat 31 ta' Jannar 2018, a fol 1 et seqq li jaqra hekk:

Illi permezz ta' digriet datat 23 ta' Jannar 2018 u notifikat lill-kumpannija esponenti gurnata wara, din l-Onorabbli Qorti cahdet it-talba tal-istess kumpannija esponenti ghall-kompensazzjoni kwantu l-

offerta animo compensandi magħmulha minnha fl-atti tas-subbasta fuq premissa;

Illi r-ragunijiet li din l-Onorabbli Qorti serhet id-decizjoni tagħha fuqhom, huma dawk imsemmija fir-risposta tal-Kummissarju tat-Taxxi , minn hawn 'l quddiem imsejjha 'r-Risposta', prezentata fis-27 ta' Dicembru 2017 u mhux fis-27 ta' Jannar 2017, kif jinghad fid-Digriet;

Illi in linea preliminari, l-esponenti umilment tissottometti li r-risposta ma setghet qatt titqies valida u dan stante li din giet ipprezentata oltre t-terminu prefiss mil-Ligi;

Illi l-artikolu 338(2), tal-Kap. 12 tal-Ligijiet ta' Malta jipprefiggi terminu ta' 20 jum, entro liema jistghu jsiru risposti bhal dik tal-istess Kummissarju;

Illi kif jinghad fir-risposta, l-Kummissarju tat-taxxi serraħ fuq dan it-terminu biex prezenta l-istess risposta;

Illi dan ma setax isir stante li fil-kaz odjern, il-Kummissarju tat-Taxxi gie notifikat bir-rikors tal-kumpannija esponenti fit-22 ta' Settembru 2017, izda r-risposta tieghu giet prezentata ben oltre l-perjodu ta' 20 jum, ossija fis- 27 ta' Dicembru 2017 (ara markar bl-ahdar fuq Dok. 'A');

Illi in linea preliminari wkoll u minghajr pregudizzju għas-suespost, in-notifika tan-nota bit-talba ta' hlas ma saritx korrettament;

Illi Artikolu 59(1) tal-Kap. 406 tal-Ligijiet ta' Malta Jghid:

“ Il-Kummissarju jista' jitlob il-hlas ta' kull taxxa u penali amministrattiva li għandha tithallas minn persuna skont dan l-Att bil-mezz ta' nota ta' talba għall-hlas, u jekk il-hlas mitlub ma jsirx fi zmien tletin jum mid-data meta dik in-nota ta' talba għall-hlas tkun giet

notifikata lil dik il-persuna, il-Kummissarju jista' jghaddi biex jigbor dak il-hlas bis-sahha tat-titolu ezekuttiv imsemmi fissubartikolu (1)"

Illi kwantu din in-notifika, l-Kummissarju tat-Taxxi qed iserrah fuq il-firem li jidhru fuq ir-ricevuta postali prezentata mar-risposta, stante li presumibilment, wahda minnhom hi tas-subbastat Roderick Falzon f'ismu u qua direttur tal-kumpannija subbastata Comprode group Ltd.;

Illi bis-sahha ta' dan, il-hlas qed jigi pretiz, mhux biss minghand Comprod Group Ltd., li minnha t-Taxxa fuq il-Valur Mizjud hi presumibilment dovuta, izda wkoll minn ghand Falzon personalment bhala rapprezentant ta' din il-kumpannija;

Illi l-ewwel nett, taht 'addressee', ma tinsab ebda firma;

Illi mbaghad, hemm dubbji serji dwar kemm xi wahda mill-firem fuq ir-ricevuta postali, hi effettivamente dik tas-subbastat Roderick Falzon, kif qed jigi presunt;

Illi difatti, konfront bejn il-firem fuq ir-ricevuta postali u firem ohra ta' Roderick Falzon fil-pussess tal-kumpannija esponenti, jikkonferma dawn id-dubbji (ara markar bl-ahdar fuq Dok. 'b');

Illi in oltre, fl-indirizz fejn presumibilment saret in-notifika tal-avviz u nota ta' talba ghall-hlas, ossia f'Carmel Garage, Triq l-Gholliq, St. Venera, la ghad qed topera l-kumpannija subbastata Comprod Group Ltd. u wisq anqas qed jirresjedi s-subbastat Roderick Falzon u dan johrog mis-serje shiha t'attentati ta' notifika li ghamlet il-kumpannija esponenti matul il-kors tas-subbasta u l-proceduri li precedewha, liema attentati rrizultaw dejjem fin-negattiv, hekk kif jirrizulta mill-process innifsu;

Illi fin-nota ta' talba ghall-hlas, il-Kummissarju tat-Taxxi kkonceda biss hamest ijiem biex isir il-hlas, meta l-Ligi tikkoncedi tletin;

Illi in vista ta' dan, il-Kummissarju tat-Taxxi ma jistax jippretendi li jithallas mill-propjeta oggett tas-subbasta fuq premissa, liema propjeta kienet tappartjeni unikament lill-imsemmi Roderick Falzon;

Illi bla pregudizzju ghas-suespost u fis-mertu, il-kumpannija esponenti umilment tissottometti ulterjorment:

Fl-ewwel lok, il-Kummissarju tat-taxxi jsostni li t-talba tal-kumpannija esponenti kellha tigi michuda, abbazi tal-privilegg li hu ghandu ai termini tal-Artikolu 59 tal-Kap. 406 tal-Ligijiet ta' Malta;

Illi dan l-Artikolu, precizament is-subartikolu (2) jghid:

“..... il-Kummissarju jista' jghaddi biex jigbor dak il-hlas bis-sahha tat-titolu ezekuttiv imsemmi fis-subartikolu (1) wara jumejn minn notifika lil dik il-persuna ta' talba ghall-hlas li ssir permezz ta' att gudizzjarju. Meta jiskadi l-perjodu ta' jumejn imsemmi f'dan is-subartikolu, il-Kummissarju jkollu dritt li jirregistra fir-registru pubbliku jew fir-registru ta' l-artijiet, skont il-kaz, nota ta' privilegg ghall-ammont mitlub fl-att gudizzjarju u dik in-nota ta' privilegg tista' tigi registrata minn kull avukat jew nutar.”

Illi skond din id-dispozizzjoni tal-Ligi, l-Kummissarju tat-Taxxi jkollu privilegg biss jekk dan ikun ipprezenta att gudizzjarju u mill-anqas jumejn wara n-notifika tieghu, jkun irregistrat permezz ta' nota skond il-Ligi, izda minkejja dan l-istess Kummissarju ma prezenta ebda evidenza f'dan ir-rigward mar-risposta u dan ukoll bi ksur tal-Artikolu 338(2) tal-Kap. 12 tal-Ligijiet ta' Malta li jghid:”.... Dawn il-persuni ghandhom flimkien mar-risposta jipprezentaw kull prova rilevanti sabiex jissostanzjaw l-opozizzjoni taghhom”;

Illi ma jistax jinghad allura li l-Kummissarju ghandu l-privilegg imsemmi minnu;

Illi apparti dan u bla pregudizzju ghas-suespost, il-Kummissarju tat-Taxxi m'ghandux dritt li f'dan l-istadju avvanzat tas-subbasta, jdur fuq il-propjeta mibjughha u jippretendi li jithallas minnha u dan stante li l-bejgh lahaq sar, l-propjeta` nhallet mill-patrimonju tas-subbastat Roderick Falzon u fin-nuqqas ta' privilegg registrat, l-istess Kummissarju ma jistax jiprevalixxi ruhu mid-diritto di seguito;

Fit-tieni lok, il-propjeta oggett tas-subbasta fuq premissa, kienet tappartjeni kollha lis-subbastat Roderick Falzon u mhux lill-kumpannija subbastata Comprod Group Ltd., u l-Kummissarju tat-Taxxi qed jippretendi li jithallas minn din il-propjeta, unikament ghaliex Falzon kien direttur ta' din il-kumpannija u allura rapprezentant skond il-Ligi;

Illi f'dan ir-rigward, l-Artikolu 66(5) tal-Kap. 406 tal-Ligijiet ta' Malta jghid li:

“Rapprezentant ikollu responsabbiltà solidali mal-persuna li jkun qiegħed jirrapprezenta għat-taxxa dovuta minn dik il-persuna: izda meta ir-rapprezentant ikun agixxa in bona fede u ma jkunx qiegħed xjentement jikkontravjeni is-subartikolu (4) jew kull obbligazzjoni ohra taht dan l-Att, ir-responsabbiltà tieghu taht dan is-subartikolu għandha tkun limitata għall-flus jew għall-valur tal-proprjetà li huwa jkun qiegħed jamministra jew jikkontrolla li tkun ta' persuna jew dovuta lil persuna li huwa jkun ir-rapprezantant tagħha.”

Illi l-imsemmi subartikolu (4) jghid:

“Rapprezentant li jkollu taht it-tmexxija jew kontroll tieghu xi flus jew proprjetà ta' persuna jew dovuti lil persuna li huwa jkun rapprezentant tagħha ma għandux jiddisponi minn dawk il-flus jew proprjetà kemm-il darba ma jkunx haseb bizzejjed għal kull taxxa dovuta taht dan l-Att.”

Illi fir-risposta, l-Kummissarju tat-taxxi ma gabx provi li juru li s-subbostat Roderick Falzon kien in mala fede jew li kien xjentement qed jikkontravjeni is-subartikolu (4) jew xi obbligazzjoni ohra taht il-Kap. 406 tal-Ligijiet ta' Malta, u allura r-responsabbiltà tieghu ghandha tkun limitata ghall-valur tal-proprjetà amministrata jew kkontrollata minnu u li tappartjeni lill-kumpannija subbastata Comprod Group Ltd., liema propjeta` zgur mhix dik oggett tas-subbasta fuq premissa;

Illi dan in-nuqqas ta' provi jikkostitwixxi wkoll ksur tad-dispozizzjoni tal-Artikolu 338(2) tal-Kap. 12 tal-Ligijiet ta' Malta li kif gja` muri, jesigi l-prezentazzjoni tal-provi kollha minn min jopponi talba ghall-kumpensazzjoni;

Illi finalment u bla pregudizzju ghas-suespost, il-kumpannija esponenti ipprezentat kontestwalment ma' dan ir-rikors, cedola ta' depozitu ghall-ammont ta' taxa fuq il-valur Mizjud li l-Kummissarju tat-Taxxi qed jippretendi;

Illi dan id-depozitu sar bhala sinjal ta' rieda tajba u in garanzija tal-pretenzjonijiet tal-Kummissarju tat-Taxxi, sakemm din l-Onorabli Qorti tiddeciedi jekk dawn il-pretenzjonijiet humiex fondati u wkoll x'ghandu jsir mill-fondi hekk depozitati;

Illi l-Kummissarju tat-taxxi kien l-uniku li oppona t-talba ghall-kumpensazzjoni tal-kumpannija esponenti u allura, b'dan id-depozitu, ma jifdal ebda ostaklu iehor biex l-offerta animo compensandi tal-kumpannija esponenti tigi approvata u b'hekk il-propjeta oggett tas-subbasta tghaddi f'idejha;

Ghaldaqstant u ghar-ragunijiet esposti, l-kumpannija esponenti bil-qima titlob lil din l-Onorabli Qorti sabiex tirrevoka a contrario imperio d-Digriet taghha tat-23 ta' Jannar 2018 u minflok tilqa t-talba ghall-kompensazzjoni kwantu l-offerta animo compensandi maghmulha minnha u dan skond dawk id-dispozizzjonijiet li jidhrulha xierqa u opportuni.

Rat illi l-atti tar-rikors promotur, d-digriet u l-avviz tas-smiegh gew debitament notifikati skond il-ligi.

Rat ir-risposta tal-Kummissarju tat-Taxxi datata 16 ta' Frar 2018, a fol 72 et seqq li taqra hekk:

Illi, b'digriet tat-23 ta' Jannar, 2018, din l-Onorabbli Qorti cahdet ir-rikors animo compensandi tas-socjeta` attrici datat 12 ta' Settembru, 2017;

Illi s-socjeta` attrici pprezentat rikors iehor nhar il-31 ta' Jannar, 2018;

Illi, permezz ta' digriet tal-1 ta' Frar, 2018, din l-Onorabbli Qorti ordnat in-notifika tal-istess bi dritt ta' risposta fi zmien ghaxart ijiem;

Illi s-socjeta` attrici lmentat li r-risposta tal-esponent ma setghet qatt titqies valida stante li giet ipprezentata oltre t-terminu prefiss mill-ligi;

Illi s-socjeta` attrici tallega wkoll li n-notifika tan-nota bit-talba ta' hlas ma saritx korrettement u, f'dan is-sens, ticcita erronjament artikolu 59(1) tal-Kap 406 tal-Ligijiet ta' Malta, meta l-artiklu ccitat minnha kellu jkin artikolu 59(2);

Illi, ghal kull buon fini u kjarifa, ser jigi ccitat artiklu 59(1) u 59(2):

59.(1) Avviz mahrug mill-Kummissarju li juri ammont ta' taxxa u penali amministrattiva dovuti minn persuna ghandu jkun xiehda bizzejjed, kemm-il darba ma tingiebx prova kuntrarja, li l-ammont ikun dovut lill-Kummissarju minn dik il-persuna u ghandu jikkostitwixxi titolu eżekuttiv fil-kuntest u għall-għanijiet tat-Title VII tat-Taqsima I tat-Tieni Ktieb tal-Kodiċi ta' Organizzazzjoni u Proċedura Ċivili.

(2) Il-Kummissarju jista' jitlob il-ħlas ta' kull taxxa u penali amministrattiva li għandha tithallas minn persuna skont dan l-Att bil-mezz ta' nota ta' talba għall-ħlas, u jekk il-ħlas mitlub ma jsirx fi żmien tletin jum mid-data meta dik in-nota ta' talba għall-ħlas tkun giet notifikata lil dik il-persuna, il-Kummissarju jista' jgħaddi biex jiġbor dak il-ħlas bis-saħħa tat-titolu eżekuttiv imsemmi fis-subartikolu (1) wara jumejn minn notifika lil dik il-persuna ta' talba għall-ħlas li ssir permezz ta' att ġudizzjarju. Meta jiskadi l-perjodu ta' jumejn imsemmi f'dan is-subartikolu, il-Kummissarju jkollu dritt li jirreġistra fir-reġistru pubbliku jew fir-reġistru tal-artijiet, skont il-każ, nota ta' privileġġ għall-ammont mitlub fl-att ġudizzjarju u dik in-nota ta' privileġġ tista' tiġi reġistrata minn kull avukat jew nutar.

III l-elementi ta' artiklu 59(1) kienu sodisfatti għall-finijiet tal-ligi mill-Kummissarju, liema elementi huma s-segwenti:

- i) Li jinhareg Avviż mill-Kummissarju;
- ii) Liema avviż juri ammont ta' taxxa u penali amministrattiva dovuti minn persuna;
- iii) Ma tingiebx prova kuntrarja għall-istess mid-debituri li l-ammont ikun dovut lill-Kummissarju; u
- iv) Li dan l-avviż għandu jikkostitwixxi titolu eżekuttiv;

III, wkoll skont artikolu 59(2), l-istess Kummissarju jista' jitlob il-ħlas ta' kull taxxa u penali amministrattiva li għandha tithallas minn persuna:

- i) bil-mezz ta' nota ta' talba għall-ħlas, u
- ii) jekk il-ħlas mitlub ma jsirx fi żmien tletin jum mid-data ta' meta dik in-nota ta' talba għall-ħlas tkun giet notifikata lil dik il-persuna, il-Kummissarju jista' jgħaddi biex jiġbor dak il-ħlas bis-saħħa tat-titolu eżekuttiv imsemmi fis-subartikolu (1) wara jumejn minn notifika lil dik il-persuna ta' talba għall-ħlas li ssir permezz ta' att ġudizzjarju. **III** tali hlas baqa' ma sarx sa' llum mid-debituri;

Illu s-socjeta` attrici, fir-rikors taghha, aktar qed tagixxi qua d-difensur tad-debituri milli thares l-interessi taghha tant li tasal li ddahhal dubju fuq il-veracita` tal-firem tad-debituri u dan minghajr ma tressaq ebda prova tangibbli li dawn mhumiex il-firem tad-debituri;

Illu, sabiex tigi verifikata l-veracita` tal-firem, kellu jitqabba espert tal-firem u mhux sempliciment li l-kumpanija attrici tistrieħ fuq dak li ssejjahlu, b`mod simplistiku, “konfront bejn il-firem fuq ir-ricevuta postali u firem ohra ta’ Roderick Falzon fil-pussess tal-kumpanija esponenti, jikkonferma dawn id-dubji”;

Illu, għal kull buon fini, l-ittra ufficjali versu Comprod-Group Limited u Roderick Falzon inharget fl-indirizzi ufficjali hekk kif indikati fir-Registru tal-Kumpaniji;

Illu jrid jingħad li n-nota ta’ talba għall-hlas giet impustata personalment minn zewg spetturi tad-Dipartiment tat-Taxxi fuq il-Valur Mizjud fl-indirizz tal-kumpanija ndikat fir-Registru tal-Kumpaniji u fl-indirizz tad-direttur kif indikat kemm fir-Registru tal-Kumpaniji u kemm fuq il-karta ta’ l-identita’;

Illu jekk id-direttur biddel l-indirizz tiegħu dan kien obligat li javza, fost ohrajn, kemm lid-Dipartiment tat-Taxxi fuq il-Valur Mizjud u wkoll lir-Registru tal-Kumpaniji;

Illu s-socjeta` attrici tilmenta li l-Kummissarju tat-Taxxi kkonceda biss hamest ijiem meta l-ligi tikkoncedi tletin, b`dan illi l-kumpanija attrici naqset li zzid li, d-debituri għadhom ma hallsux it-taxxa dovuta minnhom;

Illu s-socjeta` attrici tilmenta li l-Kummissarju tat-Taxxi ma pprezenta l-ebda privilegg. Jigi sottolineat illi l-Kummissarju tat-Taxxi ma kellu ebda htega li jiskrivi privilegg fir-Registru Pubbliku għax il-privilegg jemani mill-ligi nnifisha u cioe` artiklu 62 tal-Kap 406:

“Il-Kummissarju ikollu privileġġ speċjali fuq l-attiv li jagħmel sehem mill-attività ekonomika ta’ persuna dwar kull taxxa dovuta minn dik il-persuna taħt dan l-Att u t-taxxa msemmija għandha tithallas, minkejja kull ma jista’ jinsab f’xi liġi oħra, bi preferenza fuq dejn li jkollu xi privileġġ iehor, hlief dejn li jkollu privileġġ ġenerali u dejn imsemmi fl-artikolu 2009(a) jew(b) tal-Kodiċi Ċivili.” (enfasi mizjuda)

***Illi**, hawn ukoll, is-socjeta` attrici tidher li hija nieqsa minn għarfien tal-ispeċifitajiet tal-Kap 406, jew konvenjentement ma ssemjihomx;*

***Illi**, bhala kreditur interessat u privilegġjat, il-Kummissarju tat-Taxxi għandu kull dritt li jidhol fil-proceduri tas-subbasta sabiex jikkawtela l-kreditu tieghu, u l-Kummissarju tat-Taxxi dahal fis-subbasta permezz ta’ Nota bhala kreditur eżekutant;*

***Illi** għar-rigward li l-proprjeta` kienet tappartjeni lis-subbostat Roderick Falzon, l-artiklu 66(4)(5), iccitat mill-istess socjeta` attrici, jipprovdi b’mod car dwar ir-responsabbilita` tar-rapprezentant tal-kumpannija, partikolarment artiklu 66(4) li jistipola li rapprezentant li jkollu taht it-tmexxija, jew kontroll tieghu, xi flus jew proprjeta` ta’ persuna jew dovuti lil persuna li huwa jirrapprezenta “ma għandux jiddisponi minn dawk il-flus jew proprjeta` kemm-il darba ma jkunx haseb bizzejjed għal kull taxxa dovuta taht dan l-Att” – aktar cara minn hekk il-liġi ma tistax tkun dwar ir-responsabbilita ta’ rapprezentant ta’ kumpannija għall-hlas tat-taxxa;*

***Illi** d-direttur Roderick Falzon kien l-uniku direttur tal-kumpannija u allura l-oneru li jipprezenta d-denunzji tal-kumpannija u jhallas l-ammont ta’ taxxa dovuta kien unikament jinkombi fuqu, imma d-direttur naqas milli jhares dan l-oneru;*

***Għaldaqstant**, dan hu l-qofol kollu għaliex il-Kummissarju tat-Taxxi oppona r-rikors ta’ kompensazzjoni tas-socjeta` attrici, b’dan illi*

ladarba s-socjeta` attrici ddepozitat l-ammont ta' taxxa dovuta, u ladarba l-Kummissarju jigi awtorizzat minn din l-Onorabbli Qorti sabiex jizbanka l-istess ammont qua kreditur privileggjat, taht dawk id-dispozizzjonjiet li din l-Onorabbli Qorti jidhrilha xierqa u opportuni, il-Kummissarju ma jibqghalu ebda oggezzjoni li t-talba ghall-offerta animo compensandi tas-socjeta` attrici tigi approvata.

Rat in-nota tas-socjeta Bank of Valletta p.l.c (C 2833) datat 20 ta' Frar 2018, vide fol 77.

Rat id-dokumenti ezebiti u l-atti kollha tal-kawza;

Semghet it-trattazzjoni mill-avukati difensuri tal-partijiet;

Ikkonsidrat;

Dan huwa digriet wara rikors intavolat mis-socjeta BNF Bank plc li permezz tieghu qed tintalab ir-revoka *contrario imperio* d-digriet taghha tat-23 ta' Jannar 2018 u minflok tilqa' t-talba ghall-kompensazzjoni kwantu l-offerta animo compensandi maghmula minnha.

Permezz tad-digriet tat-23 ta' Jannar 2018, il-Qorti kienet cahdet it-talba ghall-kompensazzjoni kwantu l-offerta animo compensandi ghar-ragunijiet moghtija mill-Kummissarju tat-Taxxi fir-rikors tieghu tas-27 ta' Dicembru 2017. Skont is-socjeta rikorrenti pero, ir-risposta tal-Kummissarju tat-Taxxi Nterni ma setghet qatt titqies bhala valida ghaliex giet prezentata oltre l-perjodu ta' ghoxrin jum stabbiliti mill-Artikolu 338(2) tal-Kapitolu 12 tal-Ligijiet ta' Malta. Is-socjeta rikorrenti qed tibtaza t-talba taghha wkoll fuq allegati irregolarijiet irravvizati minnha fir-rigward tan-notifika tan-nota bit-talba ta' hlas, u anke ghaliex, skont is-socjeta rikorrenti, il-Kummissarju tat-Taxxi m'ghandux il-privilegg msemmi minnu, u wkoll ghaliex f'dan l-istadju il-Kummissarju tat-Taxxi ma jistghax jippretendi li jithallas meta l-bejgh diga sar u allura l-proprjeta nhallet mill-patrimonju ta' Roderick Falzon.

Fir-risposta tieghu, il-Kummissarju tat-Taxxi oggezzjoni ghal din it-talba tas-socjeta rikorrenti, u argumenta illi m'hemm l-ebda irregolaritajiet fir-rigward tan-notifika tat-talba maghmula kontra Falzon, u ghaliex Falzon, qua unika direttur tal-kumpanija naqqas milli jhares l-obbligi tieghu ta' denunzja u hlas tat-taxxa dovuta, u ghalhekk huwa responsabbli wkoll personalment.

Il-Qorti rat illi l-Kummissarju tat-Taxxi ma ressaq l-ebda argument fir-rigward tal-allegazzjoni tas-socjeta rikorrenti illi r-risposta prezentata mill-Kummissarju tat-Taxxi fit-22 ta' Dicembru 2017 kienet tardiva u ghalhekk m'hijiex valida u ma kellhiex tigi accettata mill-Qorti.

Il-Qorti rat illi skont l-artikolu 338(2) tal-Kapitolu 12 tal-Ligijiet ta' Malta, meta ssir talba sabiex tigi approva tpacija mill-Qorti:

“Kull min jista’ jkollu interess u l-persuni hekk notifikati ghandhom żmien ghoxrin ġurnata biex jipprezentaw tweġiba li fiha jiddikjaraw bid-dettal ir-raġunijiet għall-oppożizzjoni tagħhom u s-somom kontestati; u meta dik l-oppożizzjoni tkun imsejjsa fuq talba li tolqot ir-rikavat tal-bejgħ u allegata kawża ta’ preferenza, huma ghandhom jiddikjaraw l-ammont ta’ dik it-talba u l-bażi għal dik il-preferenza. Dawn il-persuni ghandhom flimkien mar-risposta jipprezentaw kull prova rilevanti sabiex jissostanzjaw l-opożizzjoni tagħhom.”

Il-Qorti rat illi l-Kummissarju tat-Taxxi kien notifikat bir-rikors tas-socjeta rikorrenti ai termini tal-Artikolu 338 tal-Kapitolu 12 tal-Ligijiet ta' Malta fit-22 ta' Settembru 2017, u dan kif jirrizulta mit-timbru tan-notifika a fol 305 tal-process tas-subbasta. Ghalhekk, skont il-ligi, l-Kummissarju tat-Taxxa kellu sal-11 ta' Ottubru 2017 sabiex jipprezenta r-risposta tieghu. Il-Qorti rat illi pero l-Kummissarju tat-Taxxa pprezenta r-risposta tieghu fis-27 ta' Dicembru 2017, u dan kif jirrizulta mill-atti tas-subbasta a fol 323. Ghalhekk huwa car illi r-risposta tal-Kummissarju tat-Taxxa hija tardiva sew, u dan billi giet prezentata aktar minn xahrejn tard.

Il-Qorti rat illi z-zmien moghti lil Kummissarju tat-Taxxi sabiex jipprezenta r-risposta tieghu m'huwiex wiehed gudizzjarju izda huwa wiehed legali. Skont is-sentenza tal-Qorti Kostituzzjonali **Rita Portelli vs l-Onorevoli Prim'Ministru et** deciza fit-30 ta' Marzu 1987:

“...terminu huwa perentorju meta dan ikun stabbilit in forza ta' ligi, u trid tkun il-ligi li tghid jekk terminu hux perentorju jew le. Altrimenti t-terminu jkun wiehed mhux perentorju f'liema kaz, il-Qorti tkun awtorizzata li taghtih fid-diskrezzjoni taghha u tipprorogah ghal raguni gusta u fl-ahjar interess tal-gustizzja.”

Il-Qorti taghraf illi dan l-insejament huwa bbazat fuq l-Artikolu 106 tal-Kapitolu 12 tal-Ligijiet ta' Malta, skont liema:

“Iż-żmien legali jew gudizzjarju, meta mhux perentorju, jista' jiġġedded ghal raguni tajba, kemm-il darba t-talba ghal dan it-tiġdid tiġi magħmula fiż-żmien li tiegħu jintalab it-tiġdid.”

Il-Qorti rat illi l-Kummissarju tat-Taxxi ma talabx awtorizzazzjoni sabiex jipprezenta r-risposta tardivament. Di piu' din il-Qorti ma gietx maghrfa b'ebda raguni valida ghal din it-tardivita.

Minkejja li ma talab ghal ebda awtorizzazzjoni ghal prezentata tardiva tar-risposta tieghu, il-Qorti tqis illi dan mhuwiex kas li jimporta fuqu n-nullita ta' risposta.

Ghal rigward il-firem 'dubbjuzi' tad-debitur Roderick Falzon, il-Qorti taghraf illi dan mhuwiex l-istadju jew il-forum li fih wiehed jista' jezamina jew jinvestiga l-awtenticità o meno taghhom.

Dak illi pero li jhasseb serjament lil din il-Qorti huwa il-mod legger, kwazi kavalleresk, illi bih il-Kummissarju tat-Taxxi jqis illi ghandu d-dritt illi jisvesti lir-rikorrent minn protezzjoni moghtija lil mil-Ligi dwar il-kumpaniji, cioe' dak li msejjah '*limited liability*' u jqis, minn rajh, lil Roderick Falzon personalment responsabbli ghad-djun tal-kumpanija Comprod bil-proprjeta' personali kollha tieghu (ta' Falzon).

Il-Qorti tqis illi dan l-isvestar tal-protezzjoni moghtija mil-ligi tal-kumpaniji, jista' jsir biss kemm-il darba il-kwistjoni tan-nuqqas ta' buona fede tar-rapprezentant tas-socjeta' Comprod Group ai termini tal-Artikolu 66(5) tal-Kap 406 jew l-obbligi tieghu, jigi meqjus bhala tali minn accertament jew pronunzjament gudizzjarju, vide f'dan is-sens **HSBC Bank Malta P.l.c vs Direttur Generali tat-Taxxa fuq il-Valur Mizjud u Kuraturi**, deciza minn din il-Qorti fis-17 ta' Ottubru 2016¹.

Ghal dawn il-motivi, il-Qorti tilqa' t-talba tas-socjeta rikorrenti u filwaqt li tirrevoka contrario imperio d-digriet taghha tat-23 ta' Jannar 2018, tilqa' t-talba ghall-kompensazzjoni in kwantu l-offerta animo compensandi maghmula minnha.

L-ispejjez kollha ta' din l-istanza ghandhom jithallsu lil Kummissarju tat-Taxxi.

Moqrija

Mhallef Jacqueline Padovani Grima LL.D. LL.M. (IMLI)

Lorraine Dalli

Deputat Registratur

¹ Soggetta ghall-Appell.